

Framhald av síðu 27

møguligar framleiðsluætlanir. Vit vita ikki, um tað verða ein ella fleiri oljuleiðir, sum verða bygdar út, og vit kenna heldur ikki stóddina á teimum, og vit hava ikki tikið støðu til, hvar oljan skal fæst í land. Hetta eru faktorar, sum hava avgerandi týðning fyrri, hvørt oljuvinnan fær stóra ella lítla ávirkan á okkara samfelag.

Ein kanning, sum verður gjørd nú, uttan omanfyri nevndu vitan, verður í stóran mun hypotetisk og kanska misvisandi - hon verður bygd á ymisk scenario, har gitt verður um fleiri týðandi faktorar. Hóast eg havi hesi fyrivarni, vil eg mæla til, at ein árinnsanning verður gjørd í næstum. Høvuðsgrundin er, at tað sýnist sum um, at alt fleiri fólk eru ótrygg, tá hugsað verður um, hvat henda nýggja, stóra, altjóða vinna kann føra við sær. Tað er okkara uppgáva at kunna um og kanska eisini avmystifisera hesa vinnu. Øll samfeløg, eisini okkara, eru í støðugari broyting. Ein oljuvinna vil kanska skunda undir nakrar av hesum broytingum, men eitt vælverkandi, nútíðans

samfelag sum okkara verður neyvnan rent um koll av eini nýggjari vinnu.

Oljufeløgini, sum vilja arbeiða á okkara landgrunni, skulu greitt hava at vita, at tað eru vit, sum seta treytirnar fyrri virksminum, og tað skulu vit m.a. gera til tess at tryggja, at vit ikki missa okkara samleika í kjarlívørrinum á hesi nýggju vinnu.

Gleðilig jól og eitt av Harranum signað nýggjár.

Marjun og Marjun

NÝGGÁRSGREIN

Gunnar Hoydal, formaður í rithøvundafelagnum



Væl færri føroyskar bøkur komu út hetta farna árið. Forløgini hava víst á óvissuna, sum broytt manngongd í útgávu-stuðlinum hevur havt við sær, og aftan á tað stóra framstigið í fjør, tá ið Mentanargrunnur Landsins fyrstu ferð kundi geva listafólki arbeiðsfrið við starvslønnum eitt munandi tíðarskeið, tykist stígur at vera komin í. Tann vøksturinn, sum var ætlaður, so at arbeiðsumstøðurnar hjá okkum einaferð um nøkur ár kundi samanberast við tær, sum eru til dømis í Íslandi og Grønlandi, varð av ongum, og tann langt síðani fráboðaði mentanarpolitikurinn, ið orðast skuldi, varð jólatrøll aftur í ár.

Tó vóru meira enn so glottar, og allir føroyskir rithøvundar mundu gleðast um ta stóru undirtøkuna, sum báðar stuttsøgukappingarnar fingur. Í alt komu

inn 80 stuttsøgur, eitt tal, ið sigur nakað um hugin og tørvin, sum er hesi árin at geva kenslum skap í orðum. Teirra millum var ein nýggjur høvundur, sum glógvaði í báðum kappingunum, Marjun Kjelnæs eitur hon, og tað er einki at ivast í, at frá hesari keldu er meira væntandi tey komandi árin.

Ein onnur Marjun gjørdi stórliga vart við seg í árinum. Kanska er hon bara brunnur enn, men eingin ivast í, at hon fer at renna og brenna um fá ár. 16. november 2001 er dagur, sum fer at verða skrivaður í landsins søgu. Eftir eitt

drúgvtt tíðarskeið, har Føroyar hava verið flot-oyggjar og latið seg lokka og ræða í ymsar ættir, fingur tær fast í botn, bæði so og so, og tað verður hjá komandi rithøvundum at geva tí orð, hvat hetta fer at hava við sær fyrri lív og kenslur, góðar sum ringar, í hesum landi.

Eg man ikki vera einasti rithøvundur, sum nú verður spurður eftir einum orðaskifti, hvussu alt verður, og hvat vit eiga at gera, serliga fyrri at verja móti hótanum frá hesum nýggja og ókenda. Til tað er at siga, at tað hava verið so nógv broytingar tann seinasta mansaldurinn, til dømis við sjónvarpinum í hvørjari stovu, at hendan avbjóðingin man ikki vera stóri enn aðrar, tvørturímóti tykist her at hava verið fyrireikað sjáldsama væl, bæði í fyrising og í fjølmiðlum. Har til kemur at listafólk liva av avbjóðingum í fjølbroyttum og skiftandi ljósi. Men kortini er tann kjarnan eftir, sum so nógv hava víst á, tá ið tey eru spurð um oljuna: Okkara mál er okkara eyð-

kenni, tað mugu vit fram um alt fara væl við og ansa væl eftir.

Einki er so týðandi fyrri tað livandi málið sum virkin og fjølbroyttur skaldskapur. Tað er ikki nóg mikið at varðveita málið, málið skal skapast alla tíðina og hvønn dag. Hetta er sjálvt verkevnið hjá føroyskum rithøvundum. Tí er tað umráðandi, at rithøvundar at fáa umstøður at arbeiða við føroyska málinum. Eingin í allari verðini ger tað fyrri okkum. Tað ger eingin brunnur Marjun, men bara keldan, sum eitur so.

Vit ynskja viðskiftafólki

okkara gott nýggjár við

tøkk fyrri gott samstarv

í farna ári



FØROYA BANKI